

جديدیت پڄاڻان جو سنڌي ڪهاڻيڪار: هيرو شيوڪاڻي
Hero Shevkani Sindhi postmodern short story writer (1935-2021)

Abstract:

Post modernism is the name of change on world level. In this era humens has lost all human values on the name of so called development. So that truth has lost its meaning and value, everyone has its own truth of his own benefits. Everything has been commercialized and rest of it is going to be. In every aspect of life such events take place which are without truth and moral values. Hero Shevkani was great critic story writer and researcher. Literally he has seen postmodernism through the eye of story writer and critic. He also has expressed this through his critic writings. Specially he has expressed this in his stories, in society such changes has been seen and societies are much seen effected. The situation in India on the name of dense population has deeply effected it, Hero Shevkani through his stories he has mentioned such changes. "Karan Ji Talash" (ڪارڻ جي تلاش) is his collection of postmodern stories, it is complete story collection written on postmodernism in Sindhi literature, in this research his such stories are carefully studied. Such great writer researcher critic died in 2021 and he will be remembered through his work done on postmodern stories and research.

جديدیت پڄاڻان (Post Modernism) عالمي سطح تي تبديل ٿيندڙ وهنوار مان ظاهر ٿيندڙ اهڙن لقائن، حالتن ۽ واقعن کي چيو وڃي ٿو جن ۾ نه ڪي قدر آهن، نه مرڪزي نڪتو، نه ئي ان ۾ سچ جي آفاقيت آهي. جديدیت، انسان جي ارتقائي ترقيءَ ۾ ان کي پنهنجي عقل فهم، ادراڪ ۽ جدوجهد ذريعي گهرجن کي آسانيءَ سان پورو ڪرڻ، مستقبل جي خطرن کي منهن ڏيڻ جي واٽ ڏسي نيٺ اوج تي پهچايو. بعد جديدیت ان جي برعڪس، گهرجن کي وڌائي، مستقبل جي خطرن ۾ اضافو ڪري خوف، لالچ ۽ حرص کي وڌائي مٿيون منجهائي ڇڏيون. خاص طور پنهنجي عالمي جنگين جي تباهيءَ کان پوءِ بعد جديدیت جي مفڪرن ڪجهه اهڙا سوال اٿاريا ته اهڙي انساني ترقي تباهيءَ جو سبب بڻجي ٿي.

”مابعد جديدیت صورتحال ۾ اڃا جو انسان پن غير انساني قوتن جي وچ ۾ ڦاسي پيو آهي، هڪ سرماڻيداري پيو ٿيڪنالا جي، اهي ٻيئي قوتون

انسان مان هر اهو جوهر (Value) ڪوري ڪيڙ ڇاهين ٿيون. جيڪو انهن لاءِ مادي طور مفيد نه هجي.“⁽¹⁾

انهن قوتن وٽ ميڊيا ذريعي تيار ڪيل پنهنجي مارڪيٽ هڪ وڏو هٿيار آهي. جنهن ۾ سڄي دنيا سوگهي ٿيندي پيئي وڃي. ميشل فوڪو دريدا ۽ ٻين مفڪرن ’جديدت پڄاڻان‘ جي مختلف رخن کي بهتر نموني بيان ڪيو آهي. جديد سنڌي ڪهاڻي حقيقت نگاريءَ، سماجي حقيقت نگاريءَ، ترقي پسند فڪر، مزاحمت، قوم پرستيءَ، وجوديت ۽ ٻين فڪري تحريڪن ۽ لاڙن جي اثر هيٺ رهي آهي. ايتري تائين جو تصوف يا صوفي ازم جي فڪر جو به سنڌي ڪهاڻيءَ تي اثر آهي ان جا وڏا مثال امر لعل جي ڪهاڻي: ’ادو عبدالرحمان‘؛ ڪيرت ٻاٻاڻيءَ جي ’محمد رام‘؛ اياز قادريءَ جي ڪهاڻي ’مان انسان آهيان‘ موجود آهن. ساڳيءَ طرح هن بدلجندڙ صورتحال ۾ سنڌي ڪهاڻيءَ تي ’جديدت پڄاڻان‘ صورتحال جا به اثر آهن. ان جو وڏو مثال سنڌي ادب جي مشهور نقاد، محقق ۽ ڪهاڻيڪار هيري شيوڪاڻيءَ جون ڪهاڻيون به آهن.

هيري شيوڪاڻي 6 جنوري 1935ع تي چوهڙ جمالي ضلعي ٺٽي ۾ ڄائو ۽ 30 جون 2021ع تي هندستان ۾ گذاري ويو. سندس ڪهاڻين جي اڀياس کان پهرين سندس علمي پورهيو جو مختصر وچور ڏجي ٿو: (1) ’زندگي ۽ ڪئڪٽس‘ (ڪهاڻيون 1975ع)، هي مجموعو طارق اشرف، سنڌ مان 1981ع ۾ شايع ڪرايو. (2) ’جدت جو مفهوم ۽ سنڌي ڪهاڻي‘ (تنقيد 1975ع)، (3) ’جائزو‘ (1981ع، تنقيد)، (4) ’نقط نظر‘ (تنقيد 1992ع)، (5) ’لوڪ لهوارو وهي، تون اوچور ره اوڀار‘ (تنقيد، 2003ع)، (6) ’سرچڻ جو سنڪٽ ۽ سنڌي ڪهاڻي‘ (تنقيد 2004ع)، (7) ’سنڌي ناول ڪنگهري ۾‘ (2007ع، تنقيد)، (8) ’ڪارڻ جي تلاش‘ (ڪهاڻيون 2008ع)، (9) ’ادب جا معيار ۽ سنڌي ادب‘ (تنقيد 2013ع). انهن کان علاوه لعل سنگهه اجواڻي جي انگريزي ڪتاب ’هسٽري آف سنڌي لٽريچر‘ جو سنڌيءَ ۾ سنڌي ادب جي تاريخ نالي سان ترجمو ڪيائين، جيڪو 1994ع ۾ ڀارت ۾ ڇپيو ۽ سال 2007ع ۾ سنڌ ۾ شايع ٿيو. آر.ڪي. تلريجا ڪاليج ۾ پرفيسر، سنڌي شعبي جو هيڊ ۽ پرنسپال جي عهدن تي رهي ڀارت جي سنڌين جي پرپور تعليمي خدمت ڪيائين.

سندس ڪهاڻين جا ٻه مجموعا شايع ٿيا (1) ’زندگي ۽ ڪئڪٽس‘ ۽ (2) ’ڪارڻ جي تلاش‘. جيئن ته هيري شيوڪاڻي ادب جو بهترين نقاد هو، فن ۽ فڪر جي مختلف رخن تي لکيل سندس تنقيدي مقالا ۽ مضمون سندس گهري مطالعي، ڄاڻ ۽

دانشمنديءَ جا ثبوت آهن. اهڙي ڏاهپ، تيز مشاهدي ۽ نقاد واري سوچ جو رنگ سندس ڪهاڻين ۾ چتون نظر اچي ٿو. سندس ڪهاڻين بابت مينا گوپ جي راءِ ورندار آهي لکي ٿي ته:

”هن ليڪڪ ڪي ڪهاڻيون زلزلا نما لکيون آهن، زلزلا به اچي هليا ويندا آهن، پر شيوڪاڻيءَ جون ڪهاڻيون، نائڪ ۽ گل نائڪ ۽ نائڪائون ذهن ۾ داڍو ڪوري ويهي رهندا آهن.“⁽²⁾

سندس پهرئين مجموعي مان ڪهاڻي ’زندگي ۽ ڪڪٽس‘ گهڻو مشهور ٿي، جنهن ۾ زندگيءَ کي ڪڪٽس جي ٻوٽي سان پيٽ ڏني اٿس، گلاب ۽ گلابن جهڙا ماڻهو جلدي مرجھائجي وڃن ٿا، پر ڪڪٽس جو ٻوٽو نرڇو آهي، بغير پاڻيءَ ۽ سنڀار جي بي ڊولو ٿي وڌندو ٿو وڃي. هن مجموعي ۾ هيري جو جديد فڪر ۽ فھر واضح آهي.

سندس ٻئي مجموعي ’ڪارڻ جي تلاش‘ ۾ موجود ڪهاڻيون جديد پڄاڻان جي صورتحال ۽ لقائن کي پيش ڪن ٿيون، ان صورتحال کي سمجھڻ ۽ سمجھائڻ لاءِ سندس مجموعي جو مختصر ۽ جامع اڀياس هيٺ ڏجي ٿو. هن مجموعي جا پيش لفظ ’ڪهاڻيءَ ۾ زندگيءَ جي ڳولا بنا زندگيءَ ۾ ڪهاڻيءَ جي تلاش‘ عنوان تحت پاڻ لکيو اٿس. روايتي موضوعن ۽ مفروضن جي چندڇاڻ ڪري ٿو. هو ڪهاڻيءَ لاءِ اسلوب، ٻولي ۽ انفراديت وارين خوبين کان اڳتي ۽ الڳ سوچي ٿو. هو لکي ٿو:

”فرسٽريشن ۾ ڪي اهڙيون به ڊيبل آواز ۾ دعوائون سامهون آيون ته ساهتيه ۾ حقيقت شناسيءَ جهڙو معجزو ٿيندو ئي ڪونهي، ان جي عيوض اهم ڳالهه فقط اها آهي ته اظهار جو پنهنجو پنهنجو منفرد طريقو ئي سڀ ڪجهه آهي. مواد جي اسم هيٺ جيون جي تلاش چٽو يا گهڙت ڪلپنا جي اڏام يا تخيل جي تنوار چٽو بيروني يا باطني نام نهاد سڃاڻيون سڀ ڪچو مال آهن، ادب يا ساهتيه بس شبد جي ڪلا آهي جنهن وٽ اهو جادو آهي سرجن ڪاراهوئي آهي.“⁽³⁾

هيري انهن گهڙيل ۽ طئي ٿيل معيارن کان نه فقط اڳتي نڪرڻ جي ڳالهه ڪئي آهي، پر هو ڪهاڻيءَ لاءِ زندگيءَ لاءِ نوان موضوع ۽ خيال به کڻي آيو آهي. مهاڳ ۾ فن فڪر، حقيقتن ۽ سڃاڻين ڏانهن ايماندار اٿو رويو رکڻ کي لازمي سمجهندي

انهن اعلي قدرن جي ڳالهه ڪري ٿو. جيڪي جديديت پڄاڻان جي لڦائن ۾ گم ٿي ويا آهن. اها تڙپ ڪئي ليڪڪ هنن ڪهاڻين طرف وڌيو آهي.

هن مجموعي جي پهرين ڪهاڻي ڪتاب جي نالي واري 'ڪارڻ جي تلاش' ڪهاڻي آهي. ڪهاڻيءَ ۾ زال ۽ مڙس جي تعلق، انهن جي سماجي ۽ اخلاقي معيارن ۽ قدرن جي برعڪس گذرندڙ زندگيءَ جو عڪس پيش ڪيو آهي. شاديءَ بعد ڪجهه ئي ڏينهن بعد هڪٻئي کان جدا ٿي ويا. ٻئي آزاد، هڪ ٻئي کان پري رهندڙ سالن پڄاڻان ڪتي ڪنهن پروگرام ۾ ملن ٿا. اهڙي غير روايتي تعلق ۽ دوريءَ باوجود ڪين به ٻار به پيدا ٿين ٿا. حيرت آهي جو ٻار به مطمئن ۽ خوش آهن. ڪين پرواهه ناهي ته ڪو پيءُ ماءُ گڏ هڪ گهر ۾ هجن، سماج ڇا ٿو سوچي ڪهڙيون ٿو ڳالهائون ڪري ان جي ڪين پرواهه ناهي. ڪهاڻيڪار انهن جي اهڙي زندگيءَ جي ڪارڻ جي تلاش ڪري ٿو. مڙس، زال، ٻنهي ٻارن کان الڳ الڳ پڇا ڪري ٿو ايتري تائين جو زال جي پيءُ وٽ به ڪارڻ جي ڳولا ۾ وڃي جيڪو ڪيس ست سريون ٻڌائي پڇائي ڪڍي ٿو. ٻار يعني خوش ۽ مطمئن آهن. التو ڪين سماجي قدرن مطابق گڏجي زندگي گذارڻ لاءِ چونڌڙ ۽ سندن دوري يا اهڙي چڙواڳ زندگي جي ڪارڻ جي ڳولا ڪندڙ تي حيران ٿيندي ناراض ٿين ٿا. ڪهاڻيڪار جڏهن سوت جي زال تيچيءَ سان ان باري ۾ ڳالهائين ته ڪيس هي جواب ٻڌڻو پيو:

”غلط ته مون کي اوهان جو هي زمانو ٿو لڳي. ڳالهه ۾ لپي ڪجهه به ڪين. اجايا پيو مطلب ڪڍي اسين سڀ مڙي ۾ آهيون. سوتھين سدائين پيو چٽجي ڏکجي گهمي، تو کي لڳي ٿو ته ڇا ڪو ڏکي آهي؟ مان به نيڪ پئي هلان چلان. سدا جيئي سرپش، ڪهاڻي پيو ۽ ريڪا جهڙي ڏيءَ جي ماتئيءَ جي به مون کي چنتا ڪرڻي پوندي ڇا؟“⁽⁴⁾

هي ٻيئي زال مڙس ڪڏهن ڪتي ڪو هٽل ۾ ڪمرو بڪ ڪرائي پاڻ ۾ رات گذارين ٿا، نه ته سالن تائين هڪٻئي کان پري ٻار پڙهي لکي وڌا ٿي روزگار سان به لڳي ويا. اهڙي زندگيءَ جو ڪارڻ اخلاقي ۽ سماجي قدرن ۽ معيارن جو ختم ٿيڻ ئي آهي. ٻيو ڪوبه ڪارڻ کوجنا جي باوجود نه مليو. نه پاڻ ۾ جهيڙو، نه معاشي مسئلو، نه ئي ٻي ڪا ڪمي. بعد جديديت سماج ۾ رونما ٿيندڙ لڦائن ۽ صورتحال مان هڪ هي به سماج جي صورت آهي، جنهن کي ليڪڪ هن ڪهاڻيءَ ذريعي پيش ڪيو آهي.

سندس ٻي ڪهاڻي 'اسپاويڪ' نالي سان آهي. نالي مان ئي ڪهاڻيءَ غير روايتي هئڻ وارو موضوع ظاهر ٿئي ٿو. هن ۾ يامني نالي سان نوجوان من موهيندڙ غير

روايتي عورت جو ڪردار آهي. جيڪو هلندڙ دور جي سڃاڻيءَ کي ۽ بعد جديديت ختم ٿي ويل قدرن کي ظاهر ڪري ٿو. ٻئي طرف ڪهاڻيءَ ۾ ايڊوڪيٽ ڀاڳيا نالي سان سلجھيل، اعليٰ قدرن جي پاسداري ڪندڙ ڪردار آهي. يامني جو غير معمولي ڪردار کيس متاثر ڪري ٿو. وڪيل کيس غلط راهه تي هلڻ کان روڪي ٿو. ڪنهن اسڪول ۾ کيس گذران لاءِ وقتي ملازمت به وٺي ڏني ٿو. پر پوءِ به هوءَ نٿي رهي. ڀاڳيا جڏهن هن تي وڌيڪ زور ڀريو ته کيس چوي ٿي:

”اسڪول وارا ٻه هزار ٽيون ڏين ٿا، مٿان وري هو عمر کاڌل ڇڄي منهن وارو هيڊ ماسٽر سڄو ڏينهن بڪايل نظرن سان مون کي پيو رپ ڪندو آهي. ته هو ٿيل ۾ جيڪو ٿيو اهو ڇا آهي؟، اهو رپ ناهي، منهنجي مرضي شامل هئي ان ۾، مون وٽ جسم جي پونجي آهي انويست ڪرڻ لاءِ.“⁽⁵⁾

اٺين يامني پنهنجي پرڪشش ۽ سڀول جسم جي سيٽپ ڪندي سياست ۾ اچي ٿي. ايڊوڪيٽ ڀاڳيا کيس جڏهن سياستدانن وٽ استعمال ٿيڻ ۽ خطرناڪ وات تي هلڻ کان روڪيو تڏهن هن جيڪو جواب ڏنو اهو اڄ جي دور جو وڏو سچ ۽ بعد جديديت جي هڪ بيانڪ صورتحال آهي. کيس چوي ٿي:

”ڪجهه به خطرناڪ ناهي سر، اڄ جي پاليتيڪس ۾ جنهن وٽ جيڪو ڪجهه آهي انويست ڪري مٿي چڙهڻ ٿو چاهي، مورچاڻي وٽ هاءِ ڪنيڪشن جي دلالي آهي. ديال دادا وٽ مسل پاور آهي، واپارين وٽ پئسو ۽ مون وٽ هيءَ جواني.“⁽⁶⁾

جديدت پڄاڻان ڪمرشلائيزيشن ايتري وڌيڪ آهي، جو جسم ۽ تعلقات جي سيٽپ ٿئي ٿي. يامني جسم سياستدانن جي حوالي ڪري انهن سان تعلقات جوڙي سياست ۾ اچي پهرين سٽيزن ميئر چونڊجي وڃي ٿي. آخر ايڊوڪيٽ ڀاڳيا کي به ڪنهن وڏي پراجيڪٽ ۾ پاڻ سان شامل ٿيڻ لاءِ قائل ڪري وٺي ٿي. هي اڄ جا ڪردار آهن، جيڪي سڄي دنيا ۾ ساڳئي روپ ۾ موجود آهن. انهن تي لڪڻ جي سگهه هيري ۾ موجود هئي. ’سيٽ باشي مل جو باٺ روم‘ ڪهاڻي جديدت پڄاڻان سرماييدار جي ذهنيت، سندس عياشين ۽ هر شيءِ کي خريد ڪرڻ واري حرص کي ظاهر ڪري ٿي. وڏيون هر سهولت سان آراسته ڪشاديون گاڏيون. ڏهن ايڪڙن تي مشتمل فارم هائوس، سرماييدار شاگرد جو استاد جي بيدروم کان وڌيڪ ڪشادو باٺ روم، ان ۾ لڳل اعليٰ قسم جي ٽائيل، وڏو بيٽيءَ نما ٽب، شيڊ وارا ننڍا ٽيوب، طرح طرح

جا صابڻ، پرفيوم جون شيشون، ڊيورنٽ جا ڊگها ڊبا، اسٽيل جي گول ڪٽڻ ۾ ترڪش
 ٿوال ۽ ٻيو گهڻو ڪجهه باٿ روم ۾ موجود. اهڙي باٿ روم ۾ داخل ٿيندي بلوءَ جي
 استاد پرفيسر جي ضروري حاجت جو خيال ئي ختم ٿي ويو. باٿ روم جو منظر بيان
 ڪندي لکي ٿو:

”مون ڪنڌ ڦيري ڇو طرف نهاريو، اوه! هي باٿ روم منهنجي بيدروم
 کان لڳ ڀڳ ڏيڍوڻو وڏو! منهنجي سڀني حواسن تي غالب پوڻ شروع
 ٿيو. سامهون ديوار سان لڳو لڳ پيڙيءَ نما شاهي سفيد تبهڪ پاسي
 تنگيل هيٺڻ شاورس سان پنهنجي اونهي خالپي سان مون ۾ هڪ
 خوف پري ويو.“⁽⁷⁾

بلو جيڪو پاڻ کي بل ڪلنٽن نه پر بل گيٽس سمجهي ٿو، اهوئي سندس
 رول ماڊل آهي. پنهنجي اهڙي پروفيسر کي شاهي ڪار ۾ چاڙهي، هن هيڏي وڏي فارم
 هائوس تي وٺي آيو ۽ پنهنجي سرمايي ۽ عيش عشرت سان پرپور زندگيءَ جو اثر
 ويهاري ڪجهه ڏوڪڙ ڏئي ڪنهن شاگرد ڏانهن سفارشي چئي لڪرائڻ ٿو چاهي، ته
 جيئن گهريل زمين کين ملي ته جيئن ٻيو وڏو پلازا تعمير ڪري سگهن. اهو پروفيسر
 جنهن ڪاليج ۾ بلو جي گهٽ نمبرن سبب داخلا نه ڪئي ۽ سندس پيءُ کي آفيس
 مان ٽي گارڊ ۽ پٽيوالي هٿان ٻاهر ڪڍائي ڇڏيو هو. پر داخلا جي لاءِ سفارشي چئي
 وٺي انتظاميه تي زور زبردستي وجهي داخلا ڪرائي ويو هو. اڄ هو وڏا سرمائڪار
 آهن. سندن زمين کان ڪٽيل اپ سان اٽڪيل اپارٽمينٽ ۽ ٻيا ڪاروبار آهن. جن
 کي اڃا به وڏائڻ جو ڪين فڪر آهي. هيري شيوڪاڻي هڪ آدرشي پروفيسر جي
 ڪردار جي هن صورتحال ۾ پوڳنا کي پيش ڪيو آهي. قدرن جو پاسدار اصول
 پرست ان مطابق رهڻي ڪهڻي رکندڙ بعد جديديت پڄاڻان جي هن صورتحال ۾
 وڌيڪ اذيت مان گذري ٿو. ’هڪڙو ماسٽر‘ ڪهاڻيءَ ۾ هڪ شادي شده استاد ۽
 خوبصورت شاگردياڻيءَ جي وچ ۾ محبت جي ڳالهه آهي. استاد سماج ۾ اڳتي وڌڻ،
 ترقي ڪرڻ جي چڪر ۾ کيس وساري ڇڏي ٿو، پر هوءَ کيس نٿي وساري آخر تائين ياد
 رکي ٿي. ڪهاڻيءَ ذريعي اهو واضح ٿئي ٿو ته استاد ۽ شاگردياڻيءَ وارو تعلق
 جديديت پڄاڻان اهو اڳوڻو ناهي رهيو. سندن وچ ۾ هن طرح گفتگو ٿئي ٿي:

”ٻڌ پونءِ! مان پڙهيل آهيان، ٻن ٻارن جو پيءُ آهيان. ڪجهه سمجهڻ جي
 ڪوشش ڪر... نڪو مان بس سموري توهان جي آهيان، سر... چوري چري
 آهيان مون کي به رڻ ۾ روليندين، پاڻ به ڊڪي ٿيندين... نڪو ڪجهه نه

ٽيندو مان به آنتي سان گڏ اچي رهندس. ٻئي گڏجي توهان کي اهڙو سڪي
ڪنديون سين، اهڙو سڪي ڪنديون سين، دنيا ڏسي دنگ رهجي ويندي.“⁽⁸⁾

ڪهاڻيڪار سندن محبت جي رنگ کي وڌيڪ چٽيو آهي. ’شريف ڌرم‘
ڪهاڻيءَ ۾ نوجوان ناري جنهن کي ’انڪل‘ چئي سڏيندي هئي ۽ هو به کيس
چوڪري چئي سڏيندو هو. سندن وچ ۾ عمر جي به وڏي وچوتي موجود آهي. پوءِ به
هڪٻئي جي اندر جي شرارت کي محسوس ڪندي ويجهڻا ٿين ٿا. چوڪري ان کي
جنسي لذت وٺائي آخر ۾ ’انڪل‘ چئي موڪلائي ٿي. جديديت پڄاڻان ميڊيا
فحاشيءَ کي ايترو وڌايو آهي جو اهو رشتن وارو اڳوڻو تقدس رهيو ناهي. هاڻي ته
هڪٻئي کي ادا ادي چونڌڙ ۽ پيءُ ڌيءُ جي رشتن ۾ به اهو اڳوڻو پير ناهي رهيو.
’قت وارو ٻائو‘ ڪهاڻيءَ جو موضوع، فڪر ۽ ڪردار امڙيل جي ڪهاڻي
’اروڙ جو مست‘ وارو ساڳيو آهي. ڪهاڻيءَ جو مرڪزي ڪردار حڪو، قتل ڪرڻ بعد
روپوش ٿي، هڪ آشرم ۾ پناهه وٺي ٿو. جتي اڳتي هلي وڏو پهتل ساڌو سنت ٿي
پنهنجي قت مان وهندڙ روڳ جي ذريعي ماڻهن جو علاج ڪري ٿو. ڏهن ايڪڙن ۾
وڏو خوبصورت فارم هائوس جهڙو آشرم کولي ان ۾ اهو ڏنڌو ڪري ڪري ٿو. ماڻهن
جي هر وقت وڏي رش لڳل رهي ٿي. ’باڊي لئنگويچ‘ ڪهاڻيءَ ۾ صبح جو واک
ڪندڙ اتي واک لاءِ ايندڙن جي جسماني ڏيک ویک مان مختلف اندازا لڳائي ٿو.
خوبصورت نوجوان عورت جي جسم مان لطف اندوز ٿئي ٿو. ’پورٽريٽ هڪ پيءُ جو‘
ڪهاڻيءَ ۾ سماج ۾ مرتبي تي مقرر ٿيل رسمن کي هر حال ۾ پورو ڪرڻ، بلڪ انهن
کي چڱي طرح ملهائڻ واري موضوع تي لکيل آهي. جيئري پلي رشتن کان نفرت
ڪجي، ماءُ پيءُ کي پلي گهران ڪڍي دربدر ڪري ڇڏجي ان جو خیر آهي، پر مرتبي
کي خوب ملهائجي. اهڙا ئي منظر هن ڪهاڻيءَ ۾ موجود آهن. ويجهي عزيز جي
فوتگيءَ تي غم کي ظاهر ڪرڻ لاءِ مٿو ڪوڙائڻ واري رسم جو پورا ٿو نه ڪندڙ ڪردار
کان سڀ نفرت ڪن ٿا. پر جنهن ماڻهن کي جيئري تڙپايو، گهران ڪڍي ڇڏيو ۽ مٿي
کان پوءِ مٿو ڪوڙايو ۽ ٻيا خرچ ڪري فوتگيءَ کي ملهائڻ ان جي هر هڪ تعريف پيو
ڪري هيءَ به جديديت جي هڪ خوفناڪ صورت آهي. جنهن ۾ ويجهڻا رشتا جيئري
عذاب ڏين ۽ موت کي وڏي ڌام ڌوم سان ملهائي واه واه ڪرايو ڇڏين. هن مجموعي
جي آخري ڪهاڻي ’آتم هتيا‘ هيٺين ملازم طبقي جي اڳيان وڌڻ وڌيڪ پئسو
ڪمائڻ ۽ مسئلن جي حل لاءِ باس وٺڻ پنهنجي زال کي موڪليندڙ ڪردار آهي. ائين
ڪرڻ سان

”نه رڳو ايترو بلڪه مالتيءَ جي پٽيءَ جي سخت جاکوڙ رسوخ سان ڪشن (مالتيءَ جو پيءُ) کي امپورٽ لئسن به ملي ويو. ڇا ٿيو ان لاءِ مالتي هڪ ٻه دفعو پٽيءَ جي باس وٽ پاڻ شام جي وقت سوکڙيون کڻي وئي. ها، ها، هن جي گهر کڻي ويئي. ڪهڙي ڳالهه آهي، هر ڪامياب ماڻهو ائين ڪري ٿو. ڪاميابيءَ کان اڳ به ڪري ٿو ڪاميابيءَ کان پوءِ به ڪري ٿو.“⁽⁹⁾

هن ڪهاڻي ۾ بعد جديديت ڪردار، عزت، غيرت ۽ قدرن کي وساري سماج ۾ پنهنجي حيثيت استيتس کي وڌيڪ اهميت ڏين ٿا. جيئن ڊاڪٽر غفور ميمڻ لکي ٿو:

”مابعد جديديت جي دور ۾ شهر ۽ شهري آبادي پهراڙيءَ کان وڌي ويندي آهي. نتيجي طور ڪلچر جو ۽ قدرن جو خاتمو ٿي ويندو آهي. اتي صرف صارفين جو ڪلچر هوندو آهي. شهر جي سڄي سرگرمي معاشي ۽ واپاري هوندي آهي. اتي رهڻ وارا آهستي آهستي ان ماحول ۽ معاشي نعرن ۾ گم ٿي ويندا آهن. هنن جو وجود ڪجهه به نه هوندو آهي. هو صرف مارڪيٽ جو عڪس هوندا آهن. مارڪيٽ ئي هنن جي رهڻ سهڻ جو ڍنگ طئي ڪندي آهي. مابعد جديديت ۾ دنيا مادي حصول جي پويان ديواني هوندي آهي.“⁽¹⁰⁾

اهڙي صورتحال کي ظاهر ڪندڙ ’آتم هتيا‘ ۽ ’اسپاويڪ‘ ڪهاڻيون آهن. ڪاروباري سماج ۾ جيڪي به جنهن وٽ آهي، هوان جي سيڙپ ڪري ٺاڻو ڪمائڻ چاهي ٿو. هن مجموعي ۾ هيري شيوڪاڻيءَ جون ڪهاڻيون، ڪارڻ جي تلاش اسپاويڪ، سيٺ باشي مل جو باٺ روم ڪهاڻيون، جديديت پڄاڻان صورتحال جو وڏو مثال آهن. باقي ڪهاڻين ۾ به ان صورتحال جي جهلڪ موجود آهي. هيري شيوڪاڻي ادبي ۽ سماجي نقاد جي حيثيت ۾ سماج جي بدليل صورتحال جو جائزو ورتو آهي. ڪهاڻيون ختم ٿي ويل اعليٰ قدرن سبب سماج ۾ رونما ٿيندڙ واقعن جي خلاف سخت احتجاج به آهن.

حوالا:

1. لغاري، اڪبر، ’ادبي تنقيد جي تاريخ‘، ماءِ پبليڪيشن، 2016ع، ص 147.
2. روپچنداڻي، ميناگوپ، ’هند سنڌ جون عظيم شخصيتون‘ (انٽر نيشنل سنڌي سيمينار جا مقالا، سهيڙيندڙ ڊاڪٽر سنڌيا چندر ڪنداڻي) روي روشن پبليڪيشن، ٿاڻا ايسٽ انڊيا، 2017ع، ص 13.

3. شيوڪاٿي، هيرو، ڪارٽ جِي تلاش؛ (مهاڳ).سنڌي ساهت مالا پاران 105، نيو پرنس مارڪيٽ، فرنيچر بزار، العاس نگر 421003، انڊيا 2008ع
4. ساڳيو ص 10.
5. ساڳيو ص 14.
6. ساڳيو ص 16.
7. ساڳيو ص 30.
8. ساڳيو ص 34.
9. ساڳيو ص 84.
10. ميمڻ، ڊاڪٽر، عبدالغفور، 'جديدت پڄاڻان'، سنڌي شعبو، ڪراچي يونيورسٽي ڪراچي، 2016ع.